

#

تبدیلیء جا قرآنی محرک

گروہی نہ ربانی انسان بٹجو

قرآن مجید ۾ ارشاد ٿيو آهي ته:

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ

كُونُوا رَبَّيْنَ (آل عمران -79#)

“ڪنهن ماڻهوءَ جو هي ڪم نه آهي ته الله ان کي ڪتاب، حڪم ۽ پيغمبري ڏئي، پوءِ وري ماڻهن کي چوي ته الله کي ڇڏي منهنجا ٻانهن ٿيو پر (چوندو ته) رباني انسان بڻجو (كُونُوا رَبَّيْنَ)۔“

رباني جو مطلب آهي رب وارو، الله وارو، خدا پرست. هي لفظ هڪ مومن جي شخصيت ٻڌائڻ لاءِ نهايت صحيح ۽ بامعنيٰ لفظ آهي. قرآن چوي ٿو ته پيغمبر جي دعوت هڪ ئي لفظ ۾ اها هوندي آهي ته “اي ماڻهو! پنهنجو پاڻ کي رباني انسان بڻايو.” جڏهن ڪتاب، شريعت ۽ پيغمبريءَ جي صاحب هستي به انهيءَ ڳالهه جي مجاز نه آهي ته اها ماڻهن کي پنهنجو ٻانهو، مريد ۽ گروهه پيروڪار ڪري هلائي ته پوءِ هن دور جي پيرن ۽ مذهبي اڳواڻن کي پنهنجو گروهه پوئلڳ بناڻ جو ڪهڙو جواز آهي. قرآن هي حقيقت چئي ڪري ٻڌائي ڇڏي آهي ته الله وارو ٿيڻ ۽ ان جي موڪليل هدايت جو پوئلڳ ٿيڻ جي تلقين ڪرڻ وارو ئي ڪتاب، حڪم ۽ پيغمبر جي طريقي تي آهي. سڀني ڪتابن جي اها ئي تعليم آهي ۽ سڀني پيغمبرن انهيءَ ڳالهه جي طرف سڏيو آهي.

انهيءَ ڪري جيڪي ماڻهو پيغمبر جي دعوت قبول ڪندا آهن اهي صرف خدا پرست انسان بڻجي ويندا آهن. ايمان جي نتيجي ۾ منجهن جيڪا شخصيت اڀرندي آهي، اها رباني شخصيت هوندي آهي.

انسان جي لاءِ دنيا جي زندگيءَ ۾ صرف ٻه روياممڪن آهن. هڪ پنهنجي مرضيءَ تي هلڻ وارو خود رخي رويو ۽ ٻيو الله جي ڏس تي هلڻ وارو خدا رخي رويو. خود رخي رويي جو مطلب آهي پنهنجي خواهشن ۽ مرضيءَ جي پيروي ڪرڻ، پنهنجي خواهشن ۽ مرضيءَ تي هدايت جا ذريعا ۽ رهبر بناڻ ۽ پنهنجن ذاتي غرضن جي پورائي کي زندگيءَ جي ڪل حاصلات سمجهڻ. اهڙي سوچ جي ماڻهن وٽ زندگيءَ جو ڪوبه ڪارج ۽ نصب العين نه هوندو آهي. سڄي زندگي پيداگيري، پئسي ۽ ملڪيت پٺيان ڊوڙي مري وڃڻ معمول هوندو آهي. پنهنجي پيدا ڪندڙ ۽ پالڻهار الله سان تعلق جو شعور اهڙن ماڻهن وٽ ڪا اهميت نه رکندو آهي. پوءِ جيڪي ماڻهو پنهنجي خالق ۽ پالڻهار سان تعلق جي تڙپ نه ٿا رکن ۽ الله کي پنهنجو دوست

#

نٿا بڻائين، انهن جو دوست شيطان يا شيطان صفت شخص بڻجي ويندو آهي. انهن جو ذهن هميشه تخریب ڪاريءَ جي طرف هلندو آهي ۽ اهي سازشن ۽ انتقام جي طريقن تي ڀروسو ڪندا آهن. جڏهن به ڪو معاملو پيش ايندو اٿن ته فوراً سندن ذهن منفي تدبيرن جي طرف مڙي ويندو آهي. اهڙا ماڻهو هميشه اونداهين ۾ ڀٽڪندا رهندا آهن ۽ کين ڪڏهن به روشني نصيب نه ٿيندي آهي.

ان جي ابتڙ مومن اهو هوندو آهي جنهن جي زندگيءَ جو سمورو رخ خدا جي طرف هجي. ان جي سوچ خدا جي رنگ سان رنگيل هجي ۽ ان جا جذبا خدا لاءِ متحرڪ هجن ۽ ان جو سڄو ڀروسو خدا جي ذات تي هجي. صرف هڪ خدا جي ذات سندس سڀني سرگرمين جو مرڪز ۽ محور هجي. هن جو ڳالهائڻ خدا جي عظمت ۽ جلال جي احساس هيٺ هجي. زندگيءَ ۾ خدا جي پڇار ۽ خدا جي طرف ماڻهن کي سڏڻ سندس زندگيءَ جو وڏي ۾ وڏو سرمايو هجي. سندس اهڙي زندگيءَ کي هڪ لفظ ۾ ”خدارتي“ زندگي چئي سگهجي ٿي. اهڙو انسان رباني انسان بڻجي پوندو آهي ۽ هو خدا جي رفاقت ۽ قربتن کي هن دنيا ۾ ئي ماڻي وٺندو آهي ۽ آخرت ۾ به اهڙن ڀانهن جي لاءِ ان ڳڻيون نعمتون ۽ سک جو واعدو ڪيل آهي.

رباني انسانن جو رويو

قرآن جي روءِ سان انسان جو ڌرتيءَ جي مٿان خلافتي ڪردار الله تعاليٰ جي منشا آهي ۽ انسان جي لاءِ ان جي منشا تي عمل ڪرڻ جي آزمائش آهي. ان حيثيت ۾ انسان جي مٿان ٽي ذميواريون بيهن ٿيون. (1) پهرين ذميواري الله تعاليٰ سان انسان جو عبدیت، تقدیس ۽ شڪر جو تعلق آهي. الله تعاليٰ جو اهو تعلق اصل تخليقي مقصد آهي ۽ ٻيون ٻه ذميواريون انهيءَ تعلق کي سگهارو ڪندڙ ذريعا ۽ منصب آهن. (2) ٻين ذميواري ڌرتيءَ جي مٿان خلافت، يعني حسنته في الدنيا جو فلاحي معاشره قائم ڪرڻ آهي. (3) ٽين ذميواري انسانن سان الله تعاليٰ جي ٻڌايل حڪمن جي مطابق عدل ۽ احسان سان پلايون ڪرڻ جي آهي.

ماڻهو الله کي پنهنجو خالق ۽ مالڪ سمجهي، الله جي عظمت ۽ ڪبريائيءَ ۽ جوابدهيءَ جي احساس سان جيئندو رهي ۽ الله جي ٻڌايل ضابطن جي مطابق زندگي گذاريندو رهي، ته الله سان پنهنجي تعلق جي امتحان ۾ پاس ٿي ويندو. اها تقويٰ جي زندگي آهي ۽ قرآن اهڙي زندگي گذارڻ وارن متقين جي لاءِ هدايت آهي. انسان پوري سچائي سان الله جي فرمانبرداريءَ جي وات تي هلڻ شروع ڪندو ته الله تعاليٰ ان جي لاءِ رستا آسان ڪندو ويندو.

الله وڏو آهي، انسان ننڍو آهي. الله قادر آهي، انسان عاجز آهي. الله عطا ڪرڻ وارو آهي، انسان وٺڻ وارو آهي. انهن حقيقتن جو شعور ماڻهوءَ ۾ اعتراف، نوڙت ۽ جوابدهي جو احساس پيدا ڪندو آهي ۽ منجهانئس سرڪشي آڪڙ ختم ٿي ويندي آهي. هو الله جي محبت ۽ خوف جي جذبن هيٺ دنيا ۾ زندگي گذارڻ لڳندو آهي.

#

اهڙي قسم جو انسان ڌرتيءَ جي مٿان ناانصافيءَ ڏاڍا استحصال ۽ انسان مٿان انسانن جي غلاميءَ جو منڪر هوندو آهي. هن جو خلافتي ڪردار کيس ڌرتيءَ کي الله جي منشا مطابق سلامتي ۽ فلاح وارو بناڻ لاءِ اتساهيندو ۽ جهد تي آماده ڪندو رهندو آهي.

ساڳي طرح اهڙو انسان جڏهن ٻين انسانن جي وچ ۾ ايندو آهي ته انهن سان معاملو ڪندي سندس پوري روش سهڻن اخلاقن واري هوندي آهي. هن جو ڳالهائڻ عجز ڀريو هوندو آهي. هن جو عمل انصاف وارو هوندو آهي. هن جي هر چرپر هڪ ذميوار ۽ جوابدار انسان واري هوندي آهي. اهڙو ماڻهو هر قسم جي منفي ۽ سطحي جذبن کان مٿي ڪڍي ويندو آهي. وڏي سوچ سوچڻ سندس مرڪز بڻجي ويندو آهي ۽ سندس سيني ۾ ٻين ماڻهن جي لاءِ خير خواهيءَ کانسواءِ ڪجهه به نه هوندو آهي. خدا خوفي سندس دل ۾ سمايل هوندي آهي ۽ اها شيءِ کيس هن ڳالهه کان روڪي رکندي آهي ته هو ڪنهن کي ستائي يا ڪنهن سان ناانصافي ڪري. هو هر هڪ کي پنهنجو حق ڏيندو آهي ۽ هن ڳالهه جو سخت احتياط رکندو آهي ته سندس ذات کان ڪنهن کي تڪليف پهچي. هو ڪنهن کي مصيبت ۾ ڏسندو آهي ته ان جي مدد لاءِ بي چين ٿي پوندو آهي.

خود غرضي ۽ مفاد پرستي سندس خمير ۾ شامل نه هوندا آهن. جيڪي شيون ۽ ڪم پنهنجي لاءِ بهتر نه سمجهندو آهي، هو پنهنجي چوڌاري ماڻهن کي به انهن کان بچائڻ جا جتن ڪندو آهي. پنهنجي چوڌاري انسانن جي بهتريءَ پلائي ۽ چوٽڪاري جو هر وقت اونو رکندڙ هوندو آهي. هو سمجهندو آهي ته سندس شخصيت جي ارتقا ۽ سندس رب جي قربتن حاصل ڪرڻ جي اهائي واٽ آهي، جنهن تي دنيا جا سڀ ڀلوڙ ۽ سچار انسان قائم رهيا آهن. کيس جيڪو ڪجهه به قدرت کان عطا ٿيل هوندو آهي، هو ان کي پاڻ وٽ امانت سمجهندو آهي. پنهنجي سمجهه ۽ علم، پنهنجو مرتبو ۽ حيثيت ۽ پنهنجو مال ۽ مڙي، انهن سڀني جو فائدو خلق خدا کي رسائڻ لاءِ هميشه ديوانگيءَ جي حد تائين سرگرم رهندو آهي ۽ اهڙين سرگرمين کي هو پنهنجي روح ۽ قلب جو قرار پائيندو آهي ۽ سمجهندو آهي ته اهي ئي ڪم سندس تخليقي مقصدن کي سڃايو ڪرڻ جي لاءِ بنياد جي حيثيت رکن ٿا.

هو هڪ اهڙي انسان جي زندگي گذاريندو آهي جيڪو ڏسي رهيو هجي ته مٿانهن سندس الله بيٺو نگراني ڪري رهيو آهي. اهو الله جيئن هت نگران ۽ نگهبان آهي تيئن مرڻ کانپوءِ به سندس هر قول ۽ فعل جو ذري ذري جو حساب وٺڻ وارو آهي.

#